

అమెరికా బుజ్జిపండు

- శ్లోతిర్కయి



గోడ మీద బొమ్మ

బుజ్జిపండు అమెరికాలో పుట్టి పెరుగుతున్న తెలుగు కుర్రాడు. వాడి బుజ్జిపాట్టలో ఎప్పుడూ ఎన్నో సందేహాలు. తెలుగుతనం కాపాడుకోవాలనుకునే అమ్మా, నాన్నా - బయట ఎక్కడి కెళ్ళినా వివిధ జాతుల పిల్లలతో సహవాసం, మధ్య మధ్యలో సంస్కృతీ సంప్రదాయం అంటూ అమ్మా నాన్నలు తీసుకెళ్ళే కార్యక్రమాలూ.. వెరసి వాడికి అన్నీ అనుభవాలే, అన్నీ వింతలూ విడ్డురాలే! అలాంటి అమెరికా బుజ్జిపండు అనుభవాలు నెలకొకటి మీకోసం!

అమావాస్య ముందు రోజులు, మబ్బు పట్టిందేమో సంద్య వేళే అయినా ఆకాశం నల్లగా వుంది. ఆ వీధంతా అదోమాదిరిగా వుంది. ఓ ఇంటి ముందు పచ్చగా ఉండాల్సిన అజేలియా గుబుర్ల నిండా బూజు పట్టేసింది. ఎండిపోయిన మేపల్ చెట్టు కొమ్మలని పట్టుకుని నల్లని దెయ్యాలు వేలాడుతున్నాయి. స్సె...అని వీస్తున్న గాలికి అవి అటూఇటూ ఊగుతున్నాయి, అప్పుడప్పుడూ గుండ్రంగా కూడా తిరుగుతున్నాయి. చెట్టు కింద ఓ మంత్రగత్తె చీపురు పట్టుకుని నిలబడి వుంది. ఆమె ముక్కు గద్దముక్కులా ముందుకు వొంగింది, బోసినోరు అవడంవల్ల గడ్డం ముందుకు మరీ పొడుచుకు వచ్చినట్లు కనిపిస్తోంది. ఆమె పట్టుకున్న చీపురు మీదకు ఎక్కడానికి ప్రయత్నిస్తోందో చారల పిల్లి. ఆ ఇంటి చూరునుండి జారిన నాలుగు పెద్ద పెద్ద సాలెపురుగులు భూమికి మూడడుగుల ఎత్తున వేలాడుతున్నాయి.

పక్క ఇంటి లాన్ లో తెగిపడిన మొండెమొకటి రెండు చేతుల్లో తల పట్టుకుని పైకెత్తి చూపిస్తోంది. దాన్నుండి కారిన చిక్కని రక్తం గడ్డిలో అడుగు వెడల్పున మడుగులా కన్పిస్తోంది. ఆ ఇంటి ముఖద్వారానికి వేలాడదీసిన అస్థిపంజరం గాలి శబ్దం చేసినప్పుడల్లా ఆనందంగా కాళ్ళు చేతులు ఊపుతోంది. ఎదురింటి లాన్ లోని ఆరు తెల్ల దెయ్యాలు దాని కనుగుణంగా నృత్యం చేస్తున్నాయి. మూడో

ఇంటి గుమ్మం పక్కనున్న గుమ్మడికాయకు ఎవరో కళ్ళు ముక్కు కోసేసినట్లున్నారు. నోటిని రంపంతో కోసిన గుర్తుగా గొగ్గిరి గొగ్గిరిగా ఉంది. నారింజ రంగులో కోపంగా అది నిప్పులు చెరుగుతోంది.

పండు, ప్రత్యాష చేయి పట్టుకొని భయంగా అటూ ఇటూ చూస్తూ నడుస్తున్నాడు. సాయంత్రం కరిగి చీకటి మరింత నల్లబడింది. దూరంగా ఓ గుంపు మెల్లగా వీళ్ళ వైపే వస్తోంది. కొంచెం దగ్గరగా వచ్చాక వాళ్ళని ఆసక్తిగా గమనించాడు పండు. రెండు అస్థిపంజరాలు, అందులో ఒకదాని మొహం మరీ కోపంగా ఉంది. రక్తం ఓడుతున్న ఓ డ్రాక్యులా, జుట్టు విరబోసుకుని, కళ్ళ నుండి చెంప మీదకు నల్లని చారలతో వున్న ఓ అమ్మాయి... అప్పటికి మరీ దగ్గరగా వచ్చారేమో స్పష్టంగా కనిపిస్తున్నారు. పండుకు వెన్నులోంచి చలి మొదలైంది. మరి కొంత దూరం పోయాక ఓ మంత్రగత్తె, పులిని వెంటబెట్టుకుని ఎదురైంది. పండు అరచేతిలో చమటలు పడుతున్నాయి. ప్రత్యాష, తమ్ముడి చేతిని గట్టిగా పట్టుకుని ముందుకు నడుస్తోంది. ఇద్దరూ ఓ ఇంటి ముందు ఆగారు. చెక్క తలుపు కిరున శబ్దం చేస్తూ తెరుచుకుంది. ఓ అమ్మాయి, తల నుండి కాళ్ళ వరకూ ముసుగు వేసుకున్న మరో ఆకారం, వీళ్ళ దగ్గరగా వచ్చారు. ఆ అమ్మాయి మొహం తెల్లగా సున్నం వేసినట్లున్నగా వుంది, జుట్టు కూడా తెల్లగా పొడవుగా వుంది. నల్లని సూటు వేసుకున్న మరో ఆకారం కూడా వచ్చి వాళ్ళతో కలిసింది. ఆ వ్యక్తి మొహం పసరు రాసుకున్నట్లు ఆకుపచ్చగా వుంది.

ఐదుగురూ దక్షిణం వైపుకు నడవడం మొదలుపెట్టారు. ఓ ఇరవై అడుగులు వేయగానే రోడ్డుకు ఎడమవైపున కారొకటి చెట్టునెప్పుడో గుద్దేసినట్లుంది, ముందు తలుపు సగం తెరుచుకుని, అందులోనుండి ఓ శవం వేలాడుతూ అస్పష్టంగా కనపడుతోంది. మరో శవం దూరంగా పడివుంది. కొంచెం దూరంగా ఓ ఇంటి మేడమీద కిటికీలోనుండి నీలం, ఎరుపు రంగు లైట్ల కాంతి ఆరిపోతూ, వెలుగుతూ చూస్తుంటే అదోమాదిరిగా భయం గొలిపేలా ఉన్నాయి. ఆ ఇంటి నుండే ఏవో శబ్దాలు.... పిశాచాల వికృతంగా నవ్వుతున్నట్లు. పండు ప్రత్యాష వైపు జరిగి చేతిని మరింత గట్టిగా పట్టుకున్నాడు. రెండడుగులు ముందుకు వెయ్యగానే అంతవరకూ దారికడ్డంగా పడున్న శవం ఒక్కసారిగా లేచి తలతిప్పి వీరి వైపు చూసింది. అంతే “కెవ్వు కెవ్వు” మన్న కేకలతో ఆ ప్రాంతం దద్దరిల్లి పోయింది. ప్రత్యాష పండు చుట్టూ చెయ్యివేసింది. పండు వణుకుతున్న అక్కచేతిని గట్టిగా కరుచుకుపోయాడు.

ఆ ఇంటిముందు నిలబడిన వ్యక్తి వీళ్ళను ఇంట్లోకి రమ్మని సైగ చేస్తున్నాడు. లోపలంతా చీకటి గుయ్యారం. చిన్న వెలుగు రేఖ కూడా ఎక్కడా కనిపించడంలేదు. ప్రత్యాష లోపలకు వెళ్ళామంది కాని, పండు వద్దన్నట్లు భయంగా చూశాడు. నేనున్నానని ధైర్యం చెపుతూ లోపలకు తీసుకుపోయింది. లోపల గుడ్డిగా వెలుగుతున్నలాంతరు వెలుగులో తెల్లని పొగలు పల్చగా ఇల్లంతా కమ్ముకోవడం తెలుస్తోంది. ఆ పొగ ఐసు గడ్డంత చల్లగా తగులుతూ ఒకలాంటి గగుర్పాటును కలిగిస్తోంది. ముందు గదిలో అడుగు పెట్టగానే, గబ్బిలాలు అరుస్తూ ఎగురుతూ మొహం మీదకు దూకి నానా భీభత్సం సృష్టించాయి. వడివడిగా ఆ గది దాటి లోపలకు వెళ్ళారు. గుమ్మం పక్కగా తలలేని కుక్క, దాని తల దూరంగా ఉయ్యాల బల్లమీద ఊగుతున్న ఆస్థిపంజరం చేతిలో ఉంది. మరో గదిలోకి వెళ్ళడానికి అడ్డుగా ఉన్న పల్చని తెర పక్కకు తొలిగించింది ప్రత్యాష. కత్తి పట్టుకున్న మనిషి ఎదురుగా నిలబడి వున్నాడు. ఆ కత్తి

అంచునుండి చిక్కని రక్తం బొట్లు బొట్లుగా కారుతోంది. పక్కనే అతని సగం నరికిన చెయ్యి వేళ్ళు కదిలిస్తూ ఉంది. అంతే..."కెవ్వు"న కేక పెట్టాడు పండు. ఆ వ్యక్తి వికటాట్టహాసం చేశాడు. అంతే నలుగురూ ఎక్కడా ఆగకుండా బయటకు పరుగు తీశారు.

“దట్స్ సో స్పెరి” అక్కా. పదడుగులు వెళ్ళా కూడా వెనక్కి తిరిగి చూడడానికి భయమేస్తోంది వాడికి.

“యా ఐ నో. బట్ దట్ హంటెడ్ హౌస్ ఈజ్ సో ఫన్.” చెప్పింది ప్రత్యూష.

“ఐ లవ్ దట్” అని ఇంకొకరు. ఇలా మాట్లాడుకుంటూ ఎదురుగా కనిపించిన ఇంటికి వెళ్ళి బెల్ కొట్టారు. ఓ అరేబియన్ క్వీన్ బయటకు వచ్చింది.

“ట్రీక్ ఆర్ ట్రీట్” అరిచారు పిల్లలు ఐదుగురు.

“ఊ... లుక్ ఎట్ దోజ్ స్కెరి కాస్టూమ్స్. ఐ డోంట్ వాంట్ ఎనీ ట్రీక్స్. యు కెన్ హావ్ ఎ ట్రీట్” అంటూ ఒక పెద్ద ప్లేట్లోని కాండీస్, చాక్లెట్స్ పిల్లల ముందు పెట్టింది క్వీన్. పండు ఒక్కటి మాత్రం తీసుకుని తన దగ్గరున్న ప్లాస్టిక్ గుమ్మడికాయ బుట్టలో వేసుకున్నాడు.

అక్కడనుండి మరో ఇంటికి వెళ్ళారు. నల్లని దిప్పి బొమ్మ, చీపురు పట్టుకుని ఫెన్స్ పక్కన నిలబడి ఉంది. పక్కనే చతురస్రాకారపు గడ్డిమేటలు నాలుగు అడ్డదిడ్డంగా పడున్నాయి. లాన్ లో రెండు జీన్స్ పాంట్స్, ఒక షర్ట్ నిట్టనిలువుగా నిలబడి ఉన్నాయి. అయితే కాళ్ళకు వేసిన సాక్స్ మాత్రం ఆకాశాన్ని చూస్తున్నాయి. మిగిలిన శరీర భాగాలు భూమిలో ఉన్నట్లుగా ఉంది. పక్కనే “ఐ హావ్ గ్రౌండెడ్ ది కిడ్స్ ఫర్ ది వీకెండ్” అన్న బోర్డ్ కనిపిస్తోంది. పండు ఆ బోర్డు వైపు భయంగా చూస్తూ వరండా కిందే నిలబడి పోయాడు. పైకి చూస్తే చూరును పట్టుకుని వేలాడుతున్న గబ్బిలాలు... ప్రత్యూష భయంలేదని చెప్తూ తమ్ముణ్ణి తనతో పాటు తలుపు వైపుకు తీసుకు వెళ్ళింది. ఓ సముద్రపు దొంగ, మత్స్యకన్య బయటకు వచ్చి కిట్ కాట్స్, జాలీ రాంచర్స్, ఎమ్ అండ్ ఎమ్స్ ఉన్న నారింజ రంగు పళ్ళాన్ని వీళ్ళ ముందు పెట్టారు. పిల్లలందరూ వాళ్ళకు నచ్చిన చాక్లెట్స్ ఒకటి రెండు తీసుకున్నారు.

‘ట్రీక్ ఆర్ ట్రీట్’, ‘హాపీ హాలోవీన్’ అని చెప్తూ ఆ నైబర్ హుడ్ లోని ప్రతి ఇంటికి వెళ్ళారు. ఎలుగుబంటి, సింహం, పిల్లి, స్పైడర్ మాన్, సూపర్ మాన్, బిల్ క్లింటన్, ఒబామా, పాల కేన్, కుకీ డబ్బా, బాబ్ ది బిల్డర్, డోరా ఇలాంటి వేషాలేసుకున్నపిల్లలు, పెద్దవాళ్ళు వారికి దారిపొడవునా కనిపిస్తూనే ఉన్నారు. అందులో లేడీబగ్, పొద్దుతిరుగుడు పువ్వు, ఏంజల్ వేషాలు చాలా నచ్చేశాయి పండుకు. రక్తం ఓడుతూ భయంకరంగా తయారైన వాళ్ళను చూసినప్పుడు మాత్రం చాలా భయపడ్డాడు. వాడికి అన్నిట్లోకి బాగా నచ్చిన వేషం పవర్ రేంజర్. ఎందుకంటే వాడి వేషమూ అదే. ప్రత్యూష ఊదారంగు రంగు మీద నల్లని చారలున్న గౌను వేసుకుని నల్లని టోపీతో అందమైన మంత్రగత్తెలా తయారైంది. పండు చేతిలోని బుట్ట మోయలేనంత బరువైయాక స్నేహితులకు బై చెప్పి ఇంటి దారి పట్టారు.

*

*

*

*

పండూ వాళ్ళ ఇంటి ముందంతా ఎలాంటి ఆర్భాటాలు లేకుండా ఉంది. గుమ్మం పక్కన మాత్రం అరచేయంత గుమ్మడికాయలు ఓ ఆరో ఏడో ఒకదానిమీద ఒకటి పెట్టున్నాయి. కుర్చీ మీద పెట్టిన ప్లాస్టిక్ గుమ్మడి కాయలో లైటు వెలుగుతూ ఉంది, దాని పక్కనే సాయంత్రం వాళ్ళమ్మ చాక్లెట్స్ వేసిన గిన్నె మాత్రం పూర్తిగా ఖాళీయైపోయింది.

“అమ్మా లుక్.. ఎన్ని కాండీసో చూడు” ఉత్సాహంగా అరుస్తూ లోపలకు వచ్చాడు పండు.

“అమ్మో, చాలా తెచ్చుకున్నారే అందులో మీకు నచ్చినవి ఓ పది మాత్రం తీసుకోండి. మిగిలినవి పూర్ వీపుల్ కి ఇచ్చేద్దాం” చెప్పింది వైష్ణవి.

పండుకు చాకోలేట్స్ అన్నీ ఉంచేసుకోవాలని ఉన్నా వాళ్ళమ్మతో ఆ మాట చెప్పలేదు. ఎందుకంటే అన్నీ తింటే పళ్ళు పాడైపోతాయని వైష్ణవి వెళ్ళే ముందే వాళ్ళతో ఈ ఒప్పుందం చేసుకుంది. అక్కాతమ్ముళ్ళిద్దరూ ఓ గంట కూర్చుని కబుర్లు చెప్పుకుంటూ బటర్ ఫింగర్స్, హెర్షెన్ కిసెస్, కిట్ కాట్స్, ఎమ్ అండ్ ఎమ్మ, తీసుకుని మిగిలిన చాక్లెట్స్ అన్నీ పక్కన పెట్టేశారు.

* * * *

ఇంత ఫన్ గా ఉండే హాలోవీన్ అంటే అమ్మకెందుకు ఇష్టం లేదో పండుకు అర్థం కాదు. ఓ నెలరోజుల ముందు వాళ్ళ స్కూల్లో ఫ్రెండ్స్ హాలోవీన్ కాస్ట్యూమ్స్ గురించి మాట్లాడుకున్నారు. వాళ్ళందరూ అప్పటికే ఏం కొనుక్కోవాలో నిర్ణయించేసుకున్నారు. సాయంత్రం ఇంటికి రాగానే పండు వాళ్ళమ్మను కాస్ట్యూమ్ గురించి అడిగినప్పుడు ఆమె “ఆ...ఆ పిచ్చి డ్రస్సులకు అన్ని డబ్బులు తగలెయ్యడం ఎందుకూ?” అని దీర్ఘం తీసింది. పండు బిక్కమొహం చూసి వాళ్ళ నాన్న ప్రసాద్, “పోనీలే వైష్ణవీ, పిల్లలేదో సరదా పడుతున్నారు.” అని సర్ది చెప్పాడు.

వీకెండ్ ‘హాలోవీన్’ డ్రస్ కొనడానికి ‘పార్టీ సిటీ’కి వెళ్ళినప్పుడు పండు తను అప్పటికే నిర్ణయించుకున్న డ్రెస్ తీసేసుకున్నాడు. ప్రత్యాష కోసం డ్రస్ చూస్తున్నప్పుడు, వైష్ణవి ఆ షాపులో వున్నవేవీ నచ్చలేదంది. ఒక్క ‘విజార్డ్ ఆఫ్ ఆజ్’ లోని ‘డోరతి’ కాస్ట్యూమ్ మాత్రమే నచ్చిందది. ఎందుకని పండు అడిగిన ప్రశ్నకు “అదొక్కటే అందంగా ఉందంటూ” సమాధానం చెప్పింది. డెకరేషన్ కోసం ఏమన్నా కొందామని ప్రత్యాష అడిగింది కాని, అక్కడ రాక్స్ లో వున్న పాములు, తేళ్ళు, మండ్రగబ్బలు, దయాలు ఏవీ నచ్చలేదంది. రక్తం కారుతున్నట్లున్న మాస్కులు, దయ్యం డ్రస్సులు అన్నీ చూస్తుంటే ఎమిటోలా ఉందని, అలాంటివి తనకస్సలు ఇష్టం ఉండవని చెప్పింది వైష్ణవి. అక్కడ డ్రస్ కొనుక్కున్నాక ‘పంపిన్ పాచ్’ కి వెళ్ళి కొన్ని చిన్న చిన్న గుమ్మడికాయలు ఓ పెద్ద గుమ్మడికాయ తెచ్చుకున్నారు.

హాలోవీన్ రోజు ఉదయం పండూ వాళ్ళ క్లాస్ రూమ్ లో హాలోవీన్ పార్టీ జరిగింది. గదంతా ఆరెంజ్, నలుపు రంగు కాగితాలలో అలంకరించారు. కాగితాలపై స్పైడర్ వెబ్, స్కేర్ క్రో, విచ్ బొమ్మలు వేసి వాటిని కత్తిరించి చేసి గదిలో అక్కడక్కడా అతికించారు. రెడ్ క్రాన్ బెర్రీ జ్యూస్, ఆరంజ్ కుకీస్, జెల్లీ వార్మ్స్, ఇంకా హాలోవీన్ కి సంబంధించిన రకరకాల సాక్స్ పెట్టారు. పండు వాళ్ళ టీచర్ పిల్లి కాస్ట్యూమ్ లో క్లాసుకి రావడం చాలా నచ్చింది వాడికి. తలమీదున్న పిల్లి చెవుల హెడ్ బాండ్, వెనుక వేలాడుతున్న తోక ఇంకా ఎక్కువ నచ్చేవాయి. సూల్ గ్రౌండ్ లో జరిగిన పెరేడ్ కి చాలా మంది పేరెంట్స్ వేషాలు వేసుకుని వెళ్ళారు. పిల్లలందరూ క్లాసుల వారిగా లైన్ గా ఆ పెరేడ్ లో నడిచారు. అక్కడకు వైష్ణవి కూడా వెళ్ళి పిల్లలకు బోలెడన్ని ఫోటోలు తీసింది.

* * * *

పండు ఆ ఆదివారం మధ్యాహ్నం, పేపర్ మీద బూజుతో నిండిన ఇల్లు, లాన్ లో మూడు దయాలు, ఓ స్కేర్ క్రో, మెరిసిపోయే ఆరెంజ్ లైటింగ్ వేసి ఇంటి ముందు వాళ్ళు నలుగురూ నిలబడినట్లుగా బొమ్మ వేశాడు. ఆ బొమ్మలో 'పవర్ రేంజర్ డ్రస్సులో తనను, 'విచ్ గౌను'లో ప్రత్యాష బొమ్మ వేసి, వాళ్ళమ్మకు 'డోరతి' కాస్ట్యూమ్, వాళ్ళనాన్నకు ఫైరేట్ డ్రస్ వేశాడు. ఆ బొమ్మను నాలుగు వైపులా తిప్పి తృప్తిగా చూసుకుని తన రూమ్ లో గోడమీద అంటించాడు.

(వచ్చేనెలలో బుజ్జిపండు ఏం కబుర్లు చెబుతాడో..ఎదురు చూస్తుందాం..)

రచయిత్రి బ్లాగు : <http://themmera.blogspot.com/>

[Click here to share your comments on this story](#)